



ජීවිතවූවන් මුදවාලමු

ව්‍යසන හා හිංසා ජීවිත සහිත ලෝකයක අපි ජීවත් වෙමු. එවැනි ජීවිත තත්ත්වයන්ට අපි මුහුණ දෙවින් සිටිමු. එසේම පාපයෙන් අදහස්වන දුක් ජීවිතවලින් අප මුදා ගැනීම වෙනුවෙන් දෙවියන් වහන්සේ ක්‍රියා කළ ආකාරය වටහා ගෙන, එය ජීවිතයට අදාළ කඩ ගැනීම පිළිබඳව අධ්‍යයනය කිරීම වෙම පාඩුවන් අපේක්ෂිත ය.

නිකමයාම 2: 23-25, 3: 9 ශ්‍ර. ලුක් 4: 18 ශ්‍ර. ජොහාන් 3: 16

ව්‍යසනකාරී ලෝකයක ජීවත්වන අප, එම ව්‍යසන තත්ත්වයන්ට කොපමණ දායක වී ඇත්ද යන්න කල්පනා කර බැලීම වටී. මිනිසා විසින් ම ඇතිකරන ලද ව්‍යසන මෙන් ම ස්වාභාවිකව ඇතිවන විපත්තිකාරී ව්‍යසනයන් ද හේතුවෙන් දෙවියන් වහන්සේ අපට දුන් ලෝකය බරපතල ලෙස දුෂණයට ලක් වී ඇති බව පැහැදිලි ය. මෙම ව්‍යසනකාරී තත්වය නිසා ඇතිවන දුක් පීඩා තත්ත්ව ද මිනිසාගේ ම වරදින් සිදුවන බව කිව හැකි ය. දෙවියන් වහන්සේ අපෙන් අපේක්ෂා කරන්නේ උන්වහන්සේගේ කැමැත්ත ඇතිව ලෝකය යහපත් ලෙසට පවත්වාගෙන යාම යි.

එනමුත් මිනිසුන්ගේ බල තණ්හාව, ආත්මාර්ථය හා තෘෂ්ණාව මුල්කරගත් පාප නිසා මිනිසා සමාජයේ ජීවත් වන විට අනෙකා මර්දනය කිරීමටත්, ඔහු අබිබවා යෑමටත්, ඔහුට හිංසා පීඩා කිරීමටත් පෙලඹී සිටින බව පෙනේ. මෙවන් තත්ත්වයන් දෙවියන් වහන්සේ ප්‍රතික්ෂේප කළ බව නිකමයාම සිද්ධියෙන් පැහැදිලි ය. වහල් බවට ගොදුරු වී සිටි ඉශ්රායෙල් ජනතාව ඉන් මුදවා ගැනීම දෙවියන් වහන්සේගේ සැලසුමේ ප්‍රධාන අභිප්‍රායක් ලෙස අපි මෙහි දී තේරුම් ගනිමු.


ඉශ්රායෙල් ජනතාව වහල් බවින් බොහෝ දුක් පීඩා විඳි අතර, එම පීඩා ඉදිරියේ ඔවුන් දෙවිදුන්ගේ කරුණාව යැදී ය. ඔවුන් දෙවියන් වහන්සේ කෙරෙහි තම බලාපොරොත්තු තැබූහ. පීඩාවෙන් මිදීමට දෙවිදුන්ට කන්තලවී කරමින් වඩ වඩාත් උන්වහන්සේ කෙරෙහි සමීප වූහ.

දෙවියන් වහන්සේ ඔවුන්ගේ සුසුම් ලෑම හා මොර ගැසීමටත් කන්තලවීමටත් සවන් දුන් සේක.

**ඉශ්රායෙල් ජනයා වහල් සේවය නිසා සුසුම්ලවුන් ලොවගැසූහ.
ඔවුන්ගේ වහල් සේවය නිසාව ඔවුන්ගේ කන්තලවීම
දෙවියන් වහන්සේ වෙත පැවිණියේ ය.
නිකමයාම 2: 23**

**දැන් ඉතින් මෙන්න ඉශ්රායෙල් ජනතාවගේ ලොවගැසීම මා වෙත
නැගී ඇත. තවද ව්‍යවහාරයන් දෙන දුරුණු ජීවිතවන් ද මා දැක ඇත.
නිකමයාම 3: 9**

දෙවියන් වහන්සේ ඉශ්රායෙල් ජනතාව, මිසරයේ වහල් බවින් ගත කළ පීඩිත තත්ත්වයෙන් ඔවුන් මුදවා පිටතට ගෙන ඒම පිණිස මෝසෙස්, ආරෝන්, ජොෂුවාගේ ජීවිත තුළින් ක්‍රියා කළ සේක. ඔවුහු දෙවියන් වහන්සේගේ මග පෙන්වීමත් කරුණාවත් තුළ ක්‍රියා කරමින් සියලු බාධක මැද අභියෝග ජය ගත්හ. ඉශ්රායෙල් ජනතාව මිසරයේ වහල්කමින් මුදවා ගැනීමට ඔවුහු කටයුතු කළහ.



වර්තමාන සමාජය තුළ අපට අසන්නට හා දකින්නට ලැබෙන කාරණාවල දී සමාජ අසාධාරණත්වය, ප්‍රචණ්ඩත්වය, හිංසනය ප්‍රධාන කොට දැක්විය හැකි ය. බොහෝ ජනයා පීඩාවට හා හිංසනයට පත්ව ඇතත් එසේ සිටිනු දැකීම දේව කැමැත්ත නොවේ.

එසේම අද අප ජීවත් වන සමාජය තුළ නොයෙක් ආකාර වහල්කම්වලට ඇද දමන බලවේගයන් සමාජ රටාව තුළ ඇති වී තිබෙන බව පැහැදිලි ය.

- ❖ දරිද්‍රතාව ඇති කරමින් පීඩා විඳින්නට සැලැස්වීම.
- ❖ ඇති නැති පරතරය තුළ අධික ධනවත් භාවයෙන් මිනිසුන් පෙළීම.
- ❖ සුළු ජාතීන්, මහ ජාතීන් ලෙස සමාජයේ බෙදා වෙන් කරමින් ඇතිකරන පීඩනය.
- ❖ රටක් ලෙස අධික ණය බරින් අන් රටවල වහලුන් බවට පත්වීම.
- ❖ වෙළඳ හා කම්හල් අධිකාරිත්වය තුළ ශ්‍රමය සූරා කෑම තුළින් ඇතිවන වහල් භාවය.
- ❖ ගෘහස්ථ ප්‍රචණ්ඩත්වය තුළින් පවුල් ඒකක තුළ ඇතිවන හිංසනය.

මිනිසාට හිමිවිය යුතු නිදහස, මානව අයිතීන්, සතුට ආදරය භුක්ති විඳීමට සෑම පුද්ගලයකුට ම අයිතියක් තිබේ. දෙවියන් වහන්සේ මිනිසුන්ගෙන් බලාපොරොත්තු වන සාධාරණත්වය ද එය ම වේ. එවැනි අරමුණු තුළ සිටිමින් ජනතාව වහල් භාවයෙන් මුදවා ගැනීමට ක්‍රියා කළ විවිධ නායකයන් ගැන අප අසා තිබේ. එනම් ඉන්දියාවේ නිදහස්

අරගලයට අවිනිසාවාදය තම ප්‍රතිපත්තිය කරගත් මහත්මා ගාන්ධිතුමා කළ සුදු වර්ණ භේදයට එරෙහි ව කටයුතු කළ මාටින් ලුතර් කිං, නෙල්සන් මැන්ඩෙලා, ඩෙස්මන් ටුටු බිෂොප් තුමා වැනි අය අපට හඳුනාගත හැකි ය.

එලෙස ම සමස්ත සමාජය තුළ ම පාපය කරණකොට ගෙන පීඩා විඳින ජනතාවගේ මිදීම පිණිස ජේසුස් වහන්සේ මෙලොවට වැඩි සේක. උන් වහන්සේගේ මෙලොව මෙහෙවර පිළිබඳ නාසරෙත්හි ප්‍රකාශනයේ මෙය සඳහන් වේ.



එදා ජුදා ජන සමාජය තුළ පැවති තත්ත්වය වෙනස් කරමින් ජේසුස් වහන්සේ ක්‍රියා කළ ආකාරය

- පවිකාරයන් ලෙස කොන් කරනු ලැබුවන් පිළිගැනීමට ලක් කළ සේක. - (සාකෙවුස්, පවිකාර ස්ත්‍රිය)
- කාන්තාවන් හා දරුවන් අගය කළ සේක - (ළදරුවන්ට ආශීර්වාද කිරීම)
- විජාතින් පිළිගෙන කටයුතු කළ සේක - (සමාරිය ස්ත්‍රියට කරුණාව දැක්වීම)
- වැරදි මතවලට වහල් වී අන්ධ අයවලුන් සේ ක්‍රියා කරන ජනයාට නිවැරදි මං පෙත විවර කළ සේක - (සඳ්දුසිවරු පරිසිවරු සමග සංවාද)
- මානසිකව හා ආත්මිකව පීඩා විඳි ජනතාවට සහනය සැලසූ සේක - (යක්ෂ ආත්ම දුරු කිරීම, මළවුන් නැගිටුවීම)
- රෝගීන්ට අවශ්‍ය ශාරීරික සුවය දානය කළ සේක - (අංශභාග රෝගියා, මීමැස්මොර, ලාදුරු රෝගීන්ට සුවය)
- නීතියට වඩා මනුෂ්‍යත්වය සලකා කටයුතු කළ සේක - (සබත් දින සුව කිරීම)

වර්තමාන සමාජයේ ද

- කොන්වීමට ලක්වන,
- ශාරීරික රෝගී බවින් පීඩා විඳින, ආර්ථික දුෂ්කරතාවලින් පෙළෙන,
- දේශපාලන පිළිගැනීමවලට ලක්වන,
- මානසිකව පීඩා විඳින,
- විවිධ ව්‍යසන තත්ත්වයන් නිසා පීඩා විඳින,
- අසහනයෙන් පෙළෙන,
- ආධ්‍යාත්මිකව සැනසීම අහිමි ව ජීවත් වන,

අවිචේකිව රැකියාවේ යෙදෙන,
 වැරදි මතවල එල්ලගෙන සිටින,
 අයුක්තියට හා අසාධාරණයට ලක් වන,
 සුරාකෑමට ලක්වන,
 හිංසාවට හා පීඩාවට පත්වන,
 අපවාරවලට ලක්වන,
 බොහෝ ජනයා ශාරීරිකවත් මානසිකවත් පීඩා විඳිති.

ජේසුස් වහන්සේගේ මෙලොව සේවයේ දී උන්වහන්සේ පීඩාවට පත්වූ ජනතාවට සහනයක් වූ ලෙසට ම කිතුනු අප ද එලෙස ක්‍රියා කරනු ඇතැයි අපේක්ෂා කරන සේක.

මෙම පාඩමේ දී අප ඉගෙනගත් කරුණු අතර ජේසුස් වහන්සේගේ සේවය මෙලොවට පිදුණු ආකාරය පැහැදිලි වේ. එලෙස ම දෙවියන් වහන්සේගේ ප්‍රේමය ඉතිහාසයේ පටන් ලෝකයේ යහපැවැත්මට ක්‍රියාත්මක වූ ආකාරයත් ජොහාන්තුමා ඉදිරිපත් කරන පහත පාඨයෙන් පෙනී යයි.

දෙවියන් වහන්සේ
ලෝකයාට කොතරම් ප්‍රේම කළ සේක් ද කීවොත්,
ස්වකීය ඒකජාතක පුත්‍රයාණන් වුවද
ලොවට දෙවා වදාළ සේක.
එසේ කළේ උන්වහන්සේ කෙරෙහි අදහන සියලු දෙනාම
විනාශ නොවී සදාතන ජීවනය ඉටුන පිණිස ය.
ජොහාන් 3: 16

“දෙවියන් වහන්සේ ලෝකයාට කොතරම් ප්‍රේම කළ සේක් ද” යන පාඨයෙන් උන්වහන්සේගේ ප්‍රේමය කිසිම තරාතිරමක් නොමැති ව මිනිසාට ලැබෙන බව පැහැදිලි ය. එහෙයින් අසාධාරණකම් හා පීඩාවලට ගොදුරුවූවන් ඉන් මුදවා ගැනීමට කරුණාව දැක්වීමට අපි දු මැදිහත් වෙමු.

ක්‍රියාකාරකම්

1. වර්තමාන සමාජයේ මිනිසා පීඩාවට ලක්වන ආකාර 5ක් ලියන්න.
2. එදා සමාජය තුළ පැවති අසාධාරණ තත්ත්වයන්ට එරෙහි ව යමින් ජේසුස් වහන්සේ ක්‍රියා කළ අවස්ථා 3 ක් ගෙන හැර දක්වන්න.